



سوال

(17) سونے چاندی کے مجموعی نصاب زکوٰۃ کی وضاحت۔

جواب

السلام علیکم ورحمۃ اللہ وبرکاتہ

کسی شخص کے پاس نصاب سے کم سونے کی مقدار ہے، اور کچھ چاندی بھی ہو، جو نصاب تک نہ پہنچی ہو، لیکن دونوں کی مجموعی طور پر حد نصاب یا نصاب سے زیادہ ہو جاتی ہو، تو کیا اس پر زکوٰۃ واجب ہوگی؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

جب سونے اور چاندی کا نصاب الگ الگ ہو، تو اس سے بظاہر معلوم ہوتا ہے کہ مسئلہ زکوٰۃ میں اگر ایک نصاب کم ہو تو اس کو دوسرے کے ساتھ ملا کر نصاب پورا نہیں کیا جائے گا، بلکہ جس کا نصاب پورا ہے، اس کی زکوٰۃ دینی پڑے گی، دوسرے کی نہیں۔ لیکن دونوں کی زکوٰۃ میں چالیسواں حصہ فرض ہونا اس سے بظاہر معلوم ہوتا ہے، کہ یہ دونوں ایک ہی جنس ہیں، اور اس میں شبہ نہیں کہ نقدی ہونے کے لحاظ سے یہ ایک ہی ہیں، قرض میں یا کسی شے کی قیمت میں ویسے ایک کی جگہ دوسرا ادا کر دیا جائے، تو کوئی مضائقہ نہیں ہونا چاہیے، دیناروں کی جگہ درہموں کی ادائیگی اور درہموں کی جگہ دیناروں کی ادائیگی ایک ہی سمجھی جاتی ہے، بخری دینہ میں اتنا اتحاد نہیں جتنا ان میں ہے، اسی طرح غلہ وغیرہ کی قسموں میں اتنا اتحاد نہیں، مگر ان سب کو ملا دیا جاتا ہے، یعنی ایک کا نصاب کم ہو تو دوسرے سے پورا کیا جاتا ہے، کیونکہ حدیث میں ((وَفِي الْغَنَمِ)) اور ((فِي سَقْتِ السَّمَاءِ)) ہے، اور غنم عام ہے، بخری دینہ دونوں کو شامل ہے، پس جب ان کو ملا دیا جاتا ہے تو چاندی سونا بطریقہ اولیٰ ملا چاہیے، ان کا نصاب الگ الگ ہونا یہ نہ ملانے کی تسلی بخش دلیل نہیں ہے، کیوں کہ ہو سکتا ہے کہ سونے کا نصاب اس لیے کم کر دیا کہ یہ نفیس جنس ہے، اور چاندی کی نسبت بہت کم یاب ہے، اگر اس کا نصاب چاندی جتنا ہوتا تو اس میں زکوٰۃ کی نسبت بہت کم ہوتی، کیونکہ چاندی کا نصاب ۵۲ / ۲ تولہ ہے اتنا سونا کسی سرمایہ دار کے ہی پاس ہو سکتا ہے، عام لوگوں کے نہیں، خلاصہ کہ ٹھوس دلیل کسی طرف نہیں، نہ ملانے کی طرف اور نہ ملانے کی طرف، اور یہ بات ظاہر ہے، کہ زکوٰۃ فرض ہے، اور فرض میں احتیاط ضروری ہے، اور احتیاط ملانے میں ہے، اور کئی علماء اس طرف بھی گئے ہیں، جیسے امام ابو یوسف رحمۃ اللہ علیہ اور امام محمد رحمۃ اللہ علیہ وغیرہ اس لیے ترجیح اسی کو ہے، کہ ملانا چاہیے، تاکہ انسان مشتبہات سے نکل جائے، چنانچہ حدیث میں ہے، جو مشتبہات سے بچ گیا، اس نے اپنا دین اور اپنی عزت بچالی، اور جو مشتبہات میں واقع ہوا، خطرہ ہے، کہ حرام میں واقع ہو جائے۔

باقی رہی یہ بات کہ کس طرح ملا دیا جائے، سو اس میں امام ابو یوسف کا خیال ہے کہ وزن کے ساتھ ملا دیا جائے، یعنی جتنا ایک کا نصاب کم ہو، اتنا اندازہ وزن کر کے دوسرے سے پورا کر لیا جائے، مثلاً چاندی ۲۶ / ۲ تولہ ہے، اور یہ چاندی کے نصاب کا نصف ہے، تو گویا ایک کا نصف اور نصف دوسرے کا یہ پورا نصاب ہوگا، گویا ایک کے وزن میں جتنی کمی ہے، اتنا وزن دوسرے کے نصاب سے موجود ہو تو زکوٰۃ فرض وہ جائے گی، امام محمد رحمۃ اللہ علیہ کہتے ہیں، قیمت کا حساب ہوگا، مثلاً سونے کا نرخ اس وقت نوے روپے تولہ ہے، اگر چاندی سو اچھیس تولہ ہے، اور سواتین ماشہ کے قریب سونا ہو۔ تو امام محمد رحمۃ اللہ عنہ کے نزدیک زکوٰۃ پڑ جائے گی، کیوں ۳ / ۱ ماشہ کی قیمت بحساب ۹۰ روپے فی تولہ ۲۶



روپے ہوتی ہے، پس چاندی کا حساب ۵۲ / ۲ تole پورا ہو گیا۔ اور اگر چاندی کی قیمت روپیہ فی تولہ کے حساب سے کم و بیش ہو تو اسی حساب سے سونا بھی ۳ / ۲ ماشہ سے کم و بیش سمجھ لیا جائے، اس صورت میں تو چاندی کے نصاب کی کمی سونے کی قیمت سے پوری کی جائے، تو یہ صورت امام محمد رحمۃ اللہ علیہ کے مذہب پر کبھی صحیح ہوگی، کبھی نہیں، مثلاً پونے چار تولے سونے کی قیمت نوے روپے فی تولہ کے حساب سے ۲۳۷ / ۲ روپے ہے، اگر کسی کے پاس پونے چار تولے سونا ہو، اور اتنی چاندی ہو جس کی قیمت ۲۳۷ / ۲ روپے ہو، تو امام محمد رحمۃ اللہ علیہ کے مذہب پر صحیح نہیں، کیوں کہ چاندی یہاں نصاب سے زیادہ ہے، تو اس کو سونے کے تابع کرنے کی ضرورت نہیں، بلکہ چاندی میں مستقل طور پر زکوٰۃ فرض ہوگی، اور سونے میں چاندی کے ساتھ ملنے کی وجہ سے ہوگی، کیوں کہ سونے کا اپنا نصاب پورا نہیں، ہاں اگر سونے کا نصاب پر صحیح ہوگی، مثلاً سوناسات تولہ ہے، نصف تولہ نصاب سے کم ہے، اور نصف تولہ ۲ / ۱ تole کا پندرہواں حصہ ہے اب یہ پندرہواں حصہ چاندی سے پورا کرنا ہے، چاندی کا نصاب ۵۲ / ۲ تole ہے، اور ۵۲ / ۲ تole کا پندرہواں حصہ ۳ / ۲ تole ہے، امام ابو یوسف رحمۃ اللہ علیہ کے نزدیک ۳ / ۲ تole چاندی سے نصاب پورا ہو گیا، کیوں کہ ان کے ہاں وزن کا حساب ہے، لیکن امام محمد رحمۃ اللہ علیہ کے نزدیک نصف تولہ سونے کی قیمت میں نصاب پورا کیا جائے گا، اور نصف تولہ کی قیمت موجودہ نرخ کے حساب سے ۲۵ روپے ہے، تو گویا ۲۵ روپے جتنی چاندی آسکتی ہے، اس سے امام محمد رحمۃ اللہ علیہ کے نزدیک نصاب پورا ہو جائے گا۔

یہ دونوں مذہبوں کا بیان تھا، لیکن عملی صورت ان میں بھی احتیاط چاہیے۔ پہلی صورت جس میں ۲۶ / ۲ تole چاندی ہے، اس میں امام محمد رحمۃ اللہ علیہ کے مذہب پر عمل میں احتیاط ہے، کیوں کہ امام ابو یوسف رحمۃ اللہ علیہ کے مذہب پر پونے چار تولے سونے کی قیمت سے نصاب پورا ہو جاتا ہے، اور امام محمد رحمۃ اللہ علیہ کے مذہب پر قریباً ۳ / ۲ ماشہ سے اور دوسری صورت میں جس میں امام محمد رحمۃ اللہ علیہ کے مذہب پر ۲۵ روپے کی چاندی سے نصاب پورا ہو جاتا ہے، اس میں امام ابو یوسف کے مذہب پر عمل کرنے میں احتیاط ہے، کیونکہ ان کے مذہب پر ۳ / ۲ تole چاندی سے نصاب پورا ہو جاتا ہے، جو ۲۵ روپے کی چاندی سے بہت کم ہے، غرض جب کسی طرف تسلی بخش دلیل نہ ہو تو پھر احتیاط والی صورت پر عمل ہوتا ہے، جیسے نماز کی رکعتوں میں شک پڑ جائے تو کم سمجھ کر ایک اور پڑھ لی جاتی ہے، ایسے ہی یہاں سمجھ لینا چاہیے۔ (حافظ مولانا) عبد اللہ صاحب روپڑی، الاعتصام گوجرانوالہ، ۳۰ مئی ۱۹۵۲ء جلد ۳ شمارہ ۳۱)

هذا ما عندي والله اعلم بالصواب

فتاویٰ علمائے حدیث

جلد 7 ص 86-88

محدث فتویٰ